

ٹیکس گو شواروں کی تعداد 40 لاکھ ہونے کا امکان ہے، تو قیر بخاری

ایف بی آر نے سادہ و عام فہم ریٹرن فارم پر مشتمل موبائل ایپ متعارف کروادی

اسلام آباد (خصوصی رپورٹر) راولپنڈی اسلام آباد ٹیکس ہار ایسوسی ایشن (رٹبا) کے صدر سید توقیر بخاری نے کہا ہے کہ فیڈرل بورڈ آف ریونیو (ایف بی آر) کی جانب سے تنخواہ دار ملازمین سمیت دیگر شعبوں کے لیے عام فہم ریٹرن فارم متعارف کروانے سے ٹیکس گو شواروں کی تعداد 40 لاکھ سے تجاوز کرنے کا امکان ہے اور اس سے نہ صرف ایف اے ٹی ایف کی شرائط پوری ہو جائیں گی بلکہ ٹیکس نیٹ بڑھے گا اور ریونیو میں بھی اضافہ ہوگا۔ اس ضمن میں، ایکسپریس،، سے گفتگو کرتے ہوئے انھوں نے بتایا کہ فیڈرل بورڈ آف ریونیو کی جانب سے تنخواہ دار ملازمین کیلئے سادہ و عام فہم ریٹرن فارم پر مشتمل موبائل ایپ متعارف کروادی ہے جو کہ ڈاؤن لوڈ کی جاسکتی ہے اور توقع ہے کہ پیر تک یہ مکمل آپریشنل ہو جائے گی جبکہ ایف بی آر کی طرف سے چھوٹے تاجروں اور دیگر شعبوں کیلئے بھی سادہ و آسان ریٹرن فارم متعارف کروائے جا رہے ہیں جس سے تعلیمی اداروں، اسپتالوں اور جیولرز وغیرہ سے ٹیکس کا حصول آسان ہوگا۔ اس سے ادارے کی کارکردگی اور محاصل میں اضافہ متوقع ہے۔ انھوں نے کہا کہ ٹیکس دہندگان کو سہولتوں کی فراہمی سے ٹیکس کے دائرہ کار سمیت سرکاری محاصل میں اضافہ کیا جاسکتا ہے۔ ان کا کہنا تھا کہ رواں سال (2019) گو شوارے جمع کروانے والوں کی تعداد میں 40 لاکھ افراد کے اضافے کا امکان ہے جبکہ گزشتہ سال ان میں 25 لاکھ افراد کا اضافہ ہوا تھا جو ملکی تاریخ میں ایک ریکارڈ ہے۔ انھوں نے کہا کہ اس اقدام سے ملکی معیشت کو دستاویزی بنانے میں بھی اہم پیشرفت ہوگی اور اقتصادی سرگرمیوں کو فروغ ملے گا جبکہ انکم ٹیکس فائلرز کی تعداد بڑھنے سے ملک کے دیگر اقتصادی اعداد و شمار پر بھی مثبت اثرات مرتب ہونگے جس سے عالمی سطح پر پاکستان کی اقتصادی اشاریوں سے متعلق رینٹنگ میں بھی بہتری آنے کی توقع ہے اور سرمایہ کاروں کا اعتماد بھی بڑھے گا اور اقتصادی ترقی کی رفتار میں تیزی آئے گی۔ موجودہ حکومت میکینالوجی کو فروغ دے کر ٹیکس دہندگان کو سہولتوں کی فراہمی کے ساتھ ساتھ ٹیکس نیٹ کو وسعت دینے کی پالیسی پر گامزن ہے جو کہ خوش آئند ہے۔